

Merħba! Il-Papa jistieden lil kulħadd, ikun xi jkun it-twemmin tiegħu, sabiex ningħaqdu flimkien u nitolbu:

**Biex l-ekonomisti jkollhom il-kuraġġ iwarrbu l-ekonomija tal-eskluzjoni u jagħrfu jifthu toroq ġodda.**



## Ningabar:

Noqgħod bilqiegħda f'post komdu filwaqt li nħalli warajja l-ħsibijiet u l-inkwiet tal-ħajja ta' kuljum. Nidħol bil-mod fil-preżenza t'Alla.



## Fatt ckejken:

Michael u Charmaine żammew idejn xulxin u waqfu ftit sabiex jagħtu kuraġġ lil xulxin qabel ma joħroġu jitekellmu mal-ħaddiema tagħhom. Kienu għadhom kemm ġew lura mill-Qorti. Il-kawża li kellhom kienu tilfuha.

Xi snin qabel, il-gvern daħħal xi miżuri biex il-kumpaniji jnaqqsu l-użu tal-enerġija, fosthom rata ta' taxxa mnaqqsa lil dawk il-kumpaniji li joffru servizz li jinsulaw il-bini. Din ir-rata speċjali setgħu jgawdu minnha biss kumpaniji li kienu joffru dan is-servizz u xejn aktar. Iżda wara li għadda xi żmien, il-kumpaniji li bbenefikaw minn din il-miżura bdew joffru servizzi oħra li kienu jikkompetu direttament max-xogħol li kienet toffri l-kumpanija ta' Michael u Charmaine. Madankollu, xorta baqgħu jħallsu r-rata ta' taxxa mnaqqsa, għalkemm ma kinux għadhom intitolati għaliha. Dan wassal biex kumpaniji oħra, li kellhom iħallsu rata ta' taxxa aktar għolja, ma setgħux jikkompetu u bdew jitolfu l-klijenti.

Charmaine u Michael iddeċidew li jifthu kawża l-Qorti. Wara ħafna argumenti, il-kumpaniji bir-rata ta' taxxa mnaqqsa rebħu minħabba teknikalità legali. Il-qorti ħalliethom ikomplu jħallsu anqas taxxa. Charmaine u Michael kienu konxji li dan ser ifisser li xi ħaddiema fil-kumpanija tagħhom ser jitolfu xogħolhom.



## Naħseb ftit:

Qatt ħsibt kif għażliet ekonomiċi jistgħu jsaħħu kumpaniji waqt li jaffettwaw ħażin lil kumpaniji oħrajn? Kif inħossni quddiem ingustizzji li jsaħħu l-ekonomija imma jwarrbu d-drittijiet tal-ħaddiem?



## Nitlob:

Mulej nitolbu għal dawk li jinfluwenzaw jew jieħdu deċiżjonijiet ekonomiċi sabiex ikollhom l-għerf u l-libertà li jieħdu deċiżjonijiet ġusti u li jaħdmu għall-ġid komuni u mhux biss għal gruppi privileġġjati.



## Kliem ta' dawl:

"Hemm żewġ modi kif wieħed jista' jsir sinjur: billi jkattar il-ġid jew billi jieħu mill-ġid ta' ħaddieħor."

*Joseph E. Stiglitz, rebbieħ tal-Premju Nobel fl-ekonomija.*



## X'nista' nagħmel:

Naħseb ftit dwar kif deċiżjonijiet ekonomiċi li jittieħdu qegħdin jaffettwaw nies differenti. Jekk ninduna li hemm xi miżura li mhix ġusta u li qiegħda tikkaġuna tbatija, nista' nitkellem mal-membri parlamentari li jirrapprezentawni u nhegġiġhom sabiex huma jaħdmu biex jiġu introdotti miżuri li huma aktar favur il-ġid komuni.